



VERAPOLY

ARCHDIOCESAN GAZETTE

വരാപ്പുഴ അതിരൂപതാ ഗസറ്റ്

Vol. LIII - JK 88

2025 MAY 9

No. 5

PASTORAL LETTER - 5

**“ഹബ്ബേമുസ് പാപ്പാം”
ലെയോ പതിനാലാമൻ പാപ്പാ**

യേശുവിൽ പ്രിയ വൈദികസഹോദരരേ,
സന്യാസസഹോദരന്മാരേ, സഹോദരിമാരേ, വത്സലമക്കളേ,

നമ്മുടെ പ്രാർത്ഥനയുടെയും കാത്തിരിപ്പിന്റെയും സമ്മാനമായി 2025 മെയ് 8-ലെ അനുഗ്രഹീത രാത്രിയിൽ വത്തിക്കാനിലെ സിസ്റ്റന്റെ ചാപ്പലിൽ സ്ഥാപിച്ച ചിമ്മിനിയിൽ നിന്ന് പ്രത്യാശയുടെ വെളുത്ത പുക ദൃശ്യമായി. പ്രത്യാശയുടെ ഈ ജൂബിലി വർഷത്തിൽ ദൈവ പരിപാലനയുടെ അടയാളമായി സഭയെ നയിക്കാൻ അമേരിക്കയിലെ ചിക്കാഗോ സ്വദേശിയും അഗസ്റ്റീനിയൻ സന്യാസ സഭാംഗവുമായ അത്യുന്നത കർദ്ദിനാൾ റോബർട്ട് ഫ്രാൻസിസ് പ്രെവോസ്റ്റ് ആഗോള കത്തോലിക്കാ സഭയുടെ 267-ാം പരമാധ്യക്ഷനും വി. പത്രോസിന്റെ പിൻഗാമിയുമായി തിരഞ്ഞെടുക്കപ്പെട്ടു. ലെയോ പതിനാലാമൻ പാപ്പാ എന്ന് അദ്ദേഹം അറിയപ്പെടും. ഈ മഹാദാനത്തിനു സ്നേഹനിധിയായ ദൈവത്തിനു നമുക്ക് നന്ദി പറയാം.

അമേരിക്കയിലെ ചിക്കാഗോയിൽ ലൂയി മാരിയൂസ് പ്രെവോസ്റ്റിന്റെയും മിൽഡ്രഡ് മാർട്ടിനെസിന്റെയും മകനായി 1955 സെപ്റ്റംബർ 14-ന് റോബർട്ട് ഫ്രാൻസിസ് പ്രെവോസ്റ്റ് ഭൂജാതനായി. ഫ്രഞ്ച്-ഇറ്റാലിയൻ വംശജനായ അദ്ദേഹത്തിന്റെ പിതാവ് 2-ാം ലോക മഹായുദ്ധത്തിൽ യു.എസ്. നാവിക സേനാംഗമായിരുന്നു. അമ്മ സ്പാനിഷ്കാരിയും ആയിരുന്നു. ലൂയി മാർട്ടിനും ജോൺ ജോസഫും ആണ് അദ്ദേഹത്തിന്റെ സഹോദരങ്ങൾ.

ചിക്കാഗോയ്ക്ക് അടുത്തുള്ള ഒരു ചെറുപട്ടണത്തിലെ, സെന്റ് മേരി ഓഫ് ദി അസംപ്ഷൻ ദൈവാലയത്തിൽ ഒരു അൾത്താര ബാലനായി ശുശ്രൂഷ ചെയ്തിരുന്ന റോബർട്ട് ഫ്രാൻസിസ് പിന്നീട് സെന്റ് അഗസ്റ്റിൻ സെമിനാരി ഹൈസ്കൂളിൽ തന്റെ സ്കൂൾ വിദ്യാഭ്യാസം ഒരു പ്രശംസാപത്രം സ്വീകരിച്ചുകൊണ്ടുതന്നെ പൂർത്തിയാക്കി. 1977-ൽ അഗസ്റ്റീനിയൻ സഭയിൽ ചേർന്ന അദ്ദേഹം 1978 സെപ്റ്റംബറിൽ പ്രഥമ സന്യാസ വ്രതവാഗ്ദാനവും 1981 ആഗസ്റ്റിൽ നിത്യവ്രത വാഗ്ദാനവും നടത്തി.

പെൻസിൽവാനിയയിലെ വില്ലനോവ യൂണിവേഴ്സിറ്റിയിൽ ഫിലോസഫിയും മാത്തമാറ്റിക്സും പഠിച്ച അദ്ദേഹം ചിക്കാഗോയിലെ കാത്തലിക് തിയോളജിക്കൽ യൂണിയനിൽനിന്നും ദൈവശാസ്ത്ര ബിരുദവും റോമിലെ സെന്റ് തോമസ് അക്വിനാസ് പൊന്തിഫിക്കൽ യൂണിവേഴ്സിറ്റിയിൽ നിന്നും കാനോൻ നിയമത്തിൽ ഡോക്ടറേറ്റും നേടി.

1982 ജൂൺ 19-ന് റോമിലെ സെന്റ് മോനിക്ക അഗസ്റ്റീനിയൻ കോളേജിൽ വച്ച് വൈദികനായി അഭിഷിക്തനായ അദ്ദേഹം പെറുവിൽ തന്റെ മിഷനറി ജീവിതം 1985-ൽ ആരംഭിച്ചു. 1987-ൽ ഇല്ലിനോയിസിലെ മദർ ഓഫ് ഗൂഡ് കാർമൽ അഗസ്റ്റീനിയൻ പ്രോവിൻസിലെ വൊക്കേഷൻ ഡയറക്ടറും മിഷൻ ഡയറക്ടറുമായി നിയമിതനായ ഫാ. റോബർട്ട് ഫ്രാൻസിസ് പ്രെവോസ്റ്റ് അടുത്തവർഷം തന്നെ ട്രൂജി ലോയിലും പെറുവിലും അഗസ്റ്റീനിയൻ സന്യാസാർത്ഥികളുടെ രൂപീകരണത്തിനായുള്ള ജോയിന്റ് ഫോർമേഷൻ പ്രോജക്ടിന്റെ ഡയറക്ടറായി നിയമിക്കപ്പെട്ടു. പ്രിയോർ, ഫോർമേറ്റർ, ഫ്രൊഫസർ (കാനൻലോ, മോറൽ തിയോളജി), ട്രൂജില്ലൊ അതിരൂപതയുടെ

ജുഡീഷ്യൽ വികാരി എന്നീ നിലകളിൽ സേവനമനുഷ്ഠിച്ച അദ്ദേഹം ഔവർ ലേഡി ഓഫ് മോൺസറാത്ത് ഇടവകയുടെ പാരിഷ് അഡ്മിനിസ്ട്രേറ്ററായും ഔർ ലേഡി മദർ ഓഫ് ദ ചർച്ച് വിശ്വാസി സമൂഹത്തിന്റെ ഇടയനായും സേവനം ചെയ്തു.

1999-ൽ ചിക്കാഗോയിലെ മദർ ഓഫ് ഗുഡ് കൗൺസൽ പ്രോവിൻസിന്റെ പ്രൊവിൻഷ്യൽ പ്രിയോറായി തിരഞ്ഞെടുക്കപ്പെട്ട ഫാ. റോബർട്ട് ഫ്രാൻസിസ് പ്രെവോസ്റ്റ് രണ്ടരവർഷങ്ങൾക്കുശേഷം അഗസ്റ്റീനിയൻ സഭയുടെ പ്രിയോർ ജനറലായി തിരഞ്ഞെടുക്കപ്പെട്ടു. 2007-ൽ രണ്ടാമതും അദ്ദേഹം പ്രിയോർ ജനറലായി.

ഇക്കാലഘട്ടത്തിൽ 2004-ലും 2006-ലും അദ്ദേഹം വരാപ്പുഴ അതിരൂപത സന്ദർശിച്ചു എന്നത് നമുക്ക് അഭിമാനകരമാണ്. 2004-ൽ അഗസ്റ്റീനിയൻ സന്യാസ ഡീക്കന്മാരുടെ തിരുപ്പട്ട സ്വീകരണം കലൂർ സെന്റ് ഫ്രാൻസിസ് സേവ്യർ ദൈവാലയത്തിൽ നടന്നപ്പോൾ അന്നത്തെ അതിരൂപതാധ്യക്ഷനായിരുന്ന അഭിവന്ദ്യ ഡാനിയേൽ അച്ചാരൂപറമ്പിൽ പിതാവിനൊപ്പം ഫാ. റോബർട്ട് ഫ്രാൻസിസ് പ്രെവോസ്റ്റ് സഹകാർമ്മികനായി പങ്കെടുക്കുകയുണ്ടായി.

ലെയോ പതിനാലാമൻ പാപ്പാ വരാപ്പുഴ അതിരൂപതാ മെത്രാസനമന്ദിരത്തിലും ആലുവ മരിയാപുരം മേരി കീൻ ഹെൽപ്പ് ഓഫ് ക്രിസ്ത്യൻ ചർച്ചിലും അഗസ്റ്റീനിയൻ സന്യാസ ഭവനത്തിലും കലൂർ സെന്റ് ഫ്രാൻസിസ് സേവ്യർ ദൈവാലയത്തിലും സന്ദർശനം നടത്തി എന്നുള്ളത് നമുക്ക് ഏറെ സന്തോഷം നൽകുന്ന ഒരു കാര്യമാണ്. അതിന് ദൈവത്തിന് നന്ദി പറയുന്നു.

2014 നവംബർ 3-ന് പെറുവിലെ ചിക്ലായോ രൂപതയുടെ അപ്പോസ്തലിക് അഡ്മിനിസ്ട്രേറ്ററായി നിയമിതനായ അദ്ദേഹത്തെ പിന്നീട് 2015 സെപ്റ്റംബർ 26-ന് ചിക്ലായോ രൂപതയുടെ മെത്രാനായി ഫ്രാൻസിസ് പാപ്പാ നിയമിച്ചു. 2019-ൽ ക്ലേരിമാർക്കായുള്ള തിരുസംഘത്തിന്റെ അംഗമായും 2020-ൽ മെത്രാൻമാർക്കായുള്ള തിരുസംഘത്തിന്റെ അംഗമായും പെറുവിലെ കല്ലാവോ രൂപതയുടെ അപ്പോസ്തലിക് അഡ്മിനിസ്ട്രേറ്ററുമായി നിയമിതനായ ബിഷപ്പ് റോബർട്ട് ഫ്രാൻസിസ് പ്രെവോസ്റ്റിനെ ഫ്രാൻസിസ് പാപ്പാ 2023 ജനുവരി 30-ന് മെത്രാൻമാർക്കായുള്ള ഡിക്കാസ്റ്ററിയുടെ പ്രിഫെക്ടായും ലാറ്റിൻ അമേ

രിക്കുകയുള്ള പൊന്തിഫിക്കൽ കമ്മീഷന്റെ പ്രസിഡന്റായും നിയമിക്കുകയും ആർച്ചുബിഷപ്പായി അദ്ദേഹത്തെ ഉയർത്തുകയും ചെയ്തു. തുടർന്ന് 2023 സെപ്തംബർ 30-ലെ കൺസിസ്റ്ററിയിൽ ആർച്ചുബിഷപ്പ് റോബർട്ട് ഫ്രാൻസിസ് പ്രെവോസ്റ്റിനെ ഫ്രാൻസിസ് പാപ്പാ കർദ്ദിനാളായി ഉയർത്തി.

ഇപ്പോഴിതാ പാപ്പാ ഫ്രാൻസിസിന്റെ പിൻഗാമിയായി ലെയോ പതിനാലാമൻ പാപ്പായെ ദൈവം നമുക്ക് നൽകിയിരിക്കുന്നു. ജനകോടികളുടെ കാത്തിരിപ്പിന് വിരാമമിട്ടുകൊണ്ട് സെന്റ് പീറ്റേഴ്സ് ബസിലിക്കയുടെ മട്ടുപ്പാവിൽ പ്രത്യക്ഷപ്പെട്ട ലെയോ പതിനാലാമൻ പാപ്പാ പറഞ്ഞു - ‘നമുക്ക് കുടിക്കാഴ്ചകളിലൂടെയും സംഭാഷണങ്ങളിലൂടെയും പാലങ്ങൾ പണിയാൻ ശ്രമിക്കാം. അങ്ങനെ നമുക്ക് സമാധാനത്തിൽ ജീവിക്കുന്ന ഒറ്റ ജനതയാകാം’ എന്ന്. താൻ വി. അഗസ്റ്റിന്റെ മകനാണെന്നും അദ്ദേഹം ഓർമ്മിപ്പിച്ചു. ലാളിത്യം നിറഞ്ഞ ജീവിതശൈലിയുള്ള സഭയുടെ പ്രേഷിതമുഖമായി മാറാൻ ആഗ്രഹിക്കുന്ന ലെയോ പതിനാലാമൻ പാപ്പായ്ക്ക് വരാപ്പുഴ അതിരൂപത ഒരു കുടുംബമായി പ്രാർത്ഥനാശംസകൾ നേരുന്നു. ലെയോ പതിനാലാമൻ പാപ്പാ ഔദ്യോഗികമായി തന്റെ ഇടയശുശ്രൂഷ ആരംഭിക്കുന്ന 2025 മെയ് 18-ാം തീയതി ഞായറാഴ്ച പേപ്പൽ പതാക ഉയർത്തുകയും പാപ്പായ്ക്കു വേണ്ടി പ്രത്യേക ദിവ്യബലിയർപ്പിക്കുകയും ചെയ്യണമെന്നും അന്നേദിനം പാപ്പാദിനമായി ആചരിക്കണമെന്നും സ്നേഹപൂർവ്വം ഞാൻ ഓർമ്മിപ്പിക്കുന്നു. ദൈവം ലെയോ പതിനാലാമൻ പാപ്പായെയും തിരുസഭയെയും സമൃദ്ധമായി അനുഗ്രഹിക്കട്ടെയെന്ന് നമുക്ക് ആത്മാർത്ഥമായി പ്രാർത്ഥിക്കാം.

എനിക്ക് നിങ്ങളോടുള്ള പൈതൃകസ്നേഹത്തിന്റെ അടയാളമായി പിതാവിന്റേയും, പുത്രന്റേയും പരിശുദ്ധാത്മാവിന്റേയും നാമത്തിൽ ഞാൻ നിങ്ങളെ ആശീർവദിക്കുന്നു.

എറണാകുളത്ത് നമ്മുടെ അതിമെത്രാസനമന്ദിരത്തിൽ നിന്ന്, 2025 മെയ് 9-ാം തീയതി,

✠ജോസഫ് കളത്തിപ്പറമ്പിൽ
വരാപ്പുഴ അതിരൂപത മെത്രാപ്പോലീത്ത

N.B.: ഈ ഇടയലേഖനം 2025 മെയ് 11-ാം തീയതി ഞായറാഴ്ച ദിവ്യബലി മധ്യേ വായിക്കേണ്ടതാണ്.